

ഗവൺമെന്റ് പ്രമേയം

ശ്രീ. കെ. എം. മാണി: സർ, ഈ പ്രമേയത്തെ സ്വാഗതം ചെയ്യുകയാണ്.

പക്ഷെ ഈ പ്രമേയം ഏത് റൂൾ അനുസരിച്ചാണ് അവതരിപ്പിക്കുന്നതെന്ന് ക്യാട്ട് ചെയ്തിരുന്നവെങ്കിൽ ഞങ്ങൾക്ക് എളുപ്പമാകുമായിരുന്നു. എത്ര സമയത്തെ ചർച്ചയാണ്, ഭേദഗതി അവതരിപ്പിക്കണമോ എന്നെല്ലാം മനസ്സിലാക്കണമെങ്കിൽ ഏത് റൂൾ പ്രകാരമാണ് ബഹു. മന്ത്രി ഇതവതരിപ്പിക്കുന്നതെന്ന് പറയേണ്ടതായിരുന്നു.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ചട്ടം 118-ൽ, ഈ ചട്ടങ്ങളിലെ വ്യവസ്ഥകൾക്ക് വിധേയമായി ഒരു അംഗത്തിനോ മന്ത്രിക്കോ സാമാന്യമായി പൊതുതാല്പര്യമുള്ള സംഗതിയെ സംബന്ധിക്കുന്ന പ്രമേയം അവതരിപ്പിക്കാവുന്നതാണെന്ന് പറഞ്ഞിട്ടുണ്ട്.

ശ്രീ. തിരുവഞ്ചൂർ രാധാകൃഷ്ണൻ: സർ, ചട്ടം 118 അനുസരിച്ച് ബഹു. മന്ത്രിക്ക് പ്രമേയം അവതരിപ്പിക്കാം. ചട്ടം 118 അനുസരിച്ചുള്ള പ്രമേയമാണ് അവതരിപ്പിക്കുന്നതെന്ന് നേരത്തേ അറിഞ്ഞെങ്കിൽ ഞങ്ങൾക്ക് അതിന് അമെന്റ്മെന്റ് കൊടുക്കാൻ സാധിക്കുമായിരുന്നു. ചട്ടം 300

അനുസരിച്ചാണെങ്കിൽ ഞങ്ങൾക്ക് അതുമായി ബന്ധപ്പെട്ട് സംസാരിക്കാനാകില്ല. ഈ പ്രമേയം ചട്ടം 118 പ്രകാരമായതുകൊണ്ട് അങ്ങയുടെ അധികാരം വിനിയോഗിച്ച് അത് വേവ് ചെയ്ത് ഞങ്ങൾക്ക് അമെന്റ്‌മെന്റ് സമർപ്പിക്കാനുള്ള സാവകാശം നൽകണം.

മി. സ്പീക്കർ: ഈ പ്രമേയം സർക്കുലേറ്റ് ചെയ്യുകയും അതിന്റെ ഭാഗമായി അമെന്റ്‌മെന്റ് ലഭിക്കുകയും ചെയ്തിട്ടുണ്ട്.

ശ്രീ. തിരുവഞ്ചൂർ രാധാകൃഷ്ണൻ: സർ,(മൈക്ക് ഓഫ്).....

അമെന്റ്‌മെന്റ് കൊടുക്കാനുള്ള അംഗങ്ങളുടെ അവകാശം നിഷേധിക്കരുത്.

മി. സ്പീക്കർ: അമെന്റ്‌മെന്റ് നൽകാനുള്ള അംഗങ്ങളുടെ അവകാശത്തിന്മേലൊന്നും ഇടപെട്ടിട്ടില്ല. അമെന്റ്‌മെന്റ് തരാനുള്ള അവകാശമാണ് ശ്രീ. കെ. സി. ജോസഫ് ഉപയോഗപ്പെടുത്തിയത്.

ശ്രീ. മോൻസ് ജോസഫ്: സർ,(മൈക്ക് ഓഫ്)..... ഞങ്ങൾക്ക് കിട്ടിയിട്ടില്ല.

മി. സ്പീക്കർ: ആർക്കെങ്കിലും നിർബന്ധമായും അമെന്റ്‌മെന്റ് അവതരിപ്പിക്കണമെന്നുണ്ടെങ്കിൽ പ്രമേയം അവതരിപ്പിച്ചതിനുശേഷം ഓറൽ അമെന്റ്‌മെന്റ് അവതരിപ്പിക്കാവുന്നതാണ്.

ശ്രീ. വി. എസ്. സുനിൽ കുമാർ: സർ, ശ്രീ. കെ. സി. ജോസഫിന്

മാത്രമായി പ്രമേയം കൊടുത്തിട്ടില്ല.

ശ്രീ. തിരുവഞ്ചൂർ രാധാകൃഷ്ണൻ: സർ,(മൈക്ക് ഓഫ്).....

ചട്ടലംഘനം നടത്തിയിട്ട് വീണ്ടും തർക്കിക്കുകയാണ്.

ശ്രീ. വി. എസ്. സുനിൽ കുമാർ: ശ്രീ. തിരുവഞ്ചൂർ രാധാകൃഷ്ണൻ, ഞാൻ

പറഞ്ഞത് അങ്ങയുടെ തൊട്ടടുത്തിരിക്കുന്ന ശ്രീ. കെ. സി. ജോസഫിന് തന്നിരിക്കുന്ന അമെന്റമെന്റ് എന്റെ കയ്യിലുണ്ട് എന്നാണ്. അത് അദ്ദേഹം ഏത് ചട്ടപ്രകാരമാണ് തന്നതെന്ന് അറിയാമല്ലോ. നിങ്ങളെല്ലാം ഞങ്ങളെക്കാൾ സീനിയറും മന്ത്രിമാരുമായിരുന്നവരുമാണ്. അങ്ങേയ്ക്ക് ഇത് അറിയാം.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ചട്ടം 118

അനുസരിച്ചാണ് പ്രമേയം അവതരിപ്പിക്കാനുദ്ദേശിക്കുന്നത്. ഈ പ്രമേയം കഴിഞ്ഞ ദിവസം അവതരിപ്പിച്ച അനുദ്യോഗിക പ്രമേയത്തിന് മറുപടിയായി ഗവൺമെന്റ് പറഞ്ഞതനുസരിച്ചുള്ളതാണ്. ഈ വിഷയത്തിന്റെ ഗൗരവം കണക്കിലെടുത്തുകൊണ്ടും ഗവൺമെന്റ് പ്രമേയമായി ഇത് അവതരിപ്പിക്കുമ്പോൾ അതിനൊരു ഔദ്യോഗികതയുണ്ടാകുമെന്നതു

കൊണ്ടുമാണ് ചട്ടം 118 അനുസരിച്ച് പ്രമേയം അവതരിപ്പിക്കാൻ അനുമതി തേടിയത്. അത് പ്രകാരമാണ് ഈ പ്രമേയം അവതരിപ്പിക്കുന്നത്.

റബ്ബറിന്റെ വിലയിടിവ് തടയാൻ നടപടി

“ 1995-ൽ ലോക വാണിജ്യ കരാർ നിലവിൽ വന്നതുമുതൽ ഇന്ത്യയും ഈ കരാറിൽ അംഗമാണ്. സ്വാഭാവിക ഉണക്ക റബ്ബറിന് അന്ന് ഇന്ത്യ അംഗീകരിച്ച കൂടിയ ചൂങ്കം 25% ആയിരുന്നു. 25% ചൂങ്കമോ 30 രൂപയോ ഏതാണ് കുറവ് എന്നതാണ് സ്വാഭാവിക റബ്ബറിന് ഇന്ത്യ ഏർപ്പെടുത്തിയ ഇറക്കുമതി ചൂങ്കം. ലോക വ്യാപാര കരാറിനുശേഷം റബ്ബർ മേഖലയ്ക്ക് ഏറ്റവും കൂടുതൽ പ്രഹരം ഏൽപ്പിച്ച ഒരു കരാറാണ് ഇന്ത്യ ആസിയാൻ സ്വതന്ത്ര വ്യാപാര കരാർ. പ്രസ്തുത കരാറിൽ അംഗങ്ങളായ മലേഷ്യ, തായ്‌ലാൻഡ്, ഇൻഡോനേഷ്യ എന്നീ രാജ്യങ്ങൾ സ്വാഭാവിക റബ്ബറിന്റെ വൻ ഉത്പാദകരും സ്വാഭാവിക റബ്ബറിന്റെ ഉത്പാദന ചെലവ് കുറഞ്ഞ രാജ്യങ്ങളുമാണ്. പ്രസ്തുത രാജ്യങ്ങളിൽ നിന്നും ഇന്ത്യയിലേയ്ക്ക് ഇറക്കുമതി നടക്കുന്നുണ്ട്.

റബ്ബർ വിലയിടിവ് നേരിടുവാൻ ഇറക്കുമതി നിയന്ത്രണം ഉൾപ്പെടെ കേന്ദ്ര സർക്കാരിന്റെ ഇടപെടലുകൾ ആവശ്യമായതിനാൽ കേന്ദ്ര സർക്കാരിന് സംസ്ഥാന സർക്കാർ യഥാസമയം നിവേദനങ്ങൾ നൽകിയിട്ടുണ്ട്. മേക്ക് ഇൻ

ഇന്ത്യയിൽ റബ്ബർ ഉൾപ്പെടുത്തണമെന്നും കേന്ദ്ര സർക്കാരിനോട് ആവശ്യപ്പെട്ടിട്ടുണ്ട്.

സ്വാഭാവിക റബ്ബറിന്റെ ഇറക്കുമതി തടയുക, സ്വാഭാവിക ഉണക്ക റബ്ബറിന്റെ ഇറക്കുമതി ചുങ്കം കൂട്ടുന്നതിനായി കയറ്റുമതി സബ്സിഡി അനുവദിക്കുക, വിലയിടിവ് തടയുന്നതിനായി താങ്ങുവില പ്രഖ്യാപിക്കുക, എന്നിവയുൾപ്പെടെ വിവിധ ആവശ്യങ്ങളടങ്ങിയ നിവേദനം കേന്ദ്ര സർക്കാരിന് സമർപ്പിച്ചിരുന്നുവെങ്കിലും 2016 ജനുവരി 21 മുതൽ 2016 മാർച്ച് 31 വരെ മാത്രമാണ് ഇറക്കുമതി താൽക്കാലികമായി തടഞ്ഞിരുന്നത്.

എന്നാൽ ലോക വ്യാപാര കരാർ പ്രകാരമുള്ള പ്രതിജ്ഞാബദ്ധത കാരണം ഇറക്കുമതി ചുങ്കം 25% ത്തിലധികം വർദ്ധിപ്പിക്കാൻ കഴിയില്ലെന്നും രാജ്യത്ത് നിലവിലുള്ള ഉൽപ്പാദന ഉപഭോഗ സാഹചര്യം കാരണം വൻതോതിലുള്ള കയറ്റുമതിക്ക് സാധ്യതയില്ലെന്നും കച്ചവടനിയന്ത്രണവും നേരിട്ടുള്ള സംഭരണവും വഴി സ്വതന്ത്ര വിപണിയിൽ ഇടപെട്ട് സ്വാഭാവിക റബ്ബറിന് ഉയർന്ന നിരക്കിലുള്ള താങ്ങുവില നിശ്ചയിക്കുകയെന്നത് ലോകവ്യാപാര കരാർ പ്രകാരമുള്ള പ്രതിജ്ഞാബദ്ധതയുമായി ഒത്തുപോകാത്തതിനാൽ ആയത് പ്രായോഗികമല്ലെന്നും കേന്ദ്ര സർക്കാർ അറിയിക്കുകയുണ്ടായി. ഇത്തരത്തിൽ

സ്വാഭാവിക റബ്ബറിന്റെ വിലയിടിവ് തടയുന്നതിന് വിവിധ നിർദ്ദേശങ്ങൾ സമർപ്പിച്ചിരുന്നുവെങ്കിലും റബ്ബറൈസ് റോഡ് സംബന്ധിച്ചുള്ള നിർദ്ദേശത്തിൽ മാത്രമാണ് കേന്ദ്ര സർക്കാരിൽ നിന്ന് അനുകൂല പ്രതികരണം ഉണ്ടായിട്ടുള്ളത്. അത് തന്നെ കേന്ദ്ര ഉപരിതല ഗതാഗത മന്ത്രാലയത്തിന്റെ പരിശോധനയ്ക്ക് നൽകാമെന്ന് മാത്രമാണ് പറഞ്ഞിരിക്കുന്നത്.

റബ്ബർ വിപണിയിലെ അനിശ്ചിതാവസ്ഥ പരിഗണിച്ച് കർഷകന് ന്യായവില ഉറപ്പാക്കുന്നതിനുവേണ്ടി വിഭാവനം ചെയ്ത് 2015-16 സാമ്പത്തിക വർഷം മുതൽ സംസ്ഥാന സർക്കാർ വളരെ കാര്യക്ഷമമായി നടപ്പിലാക്കി വരുന്ന പദ്ധതിയാണ് റബ്ബർ പ്രൊഡക്ഷൻ ഇൻസെന്റീവ് സ്കീം. ഈ പദ്ധതി പ്രകാരം റബ്ബറിന്റെ താങ്ങുവിലയും റബ്ബർ ബോർഡ് നിശ്ചയിക്കുന്ന ദൈനംദിന വില സൂചികയും തമ്മിലുള്ള വ്യത്യാസം അനുസരിച്ചുള്ള തുക കർഷകരുടെ ബാങ്ക് അക്കൗണ്ടിലേയ്ക്ക് നേരിട്ട് കൈമാറി വരുന്നു. സംസ്ഥാന സർക്കാരിന്റെ ഈ പദ്ധതിക്ക് കേന്ദ്ര സർക്കാരിന്റെ സാമ്പത്തിക സഹായം ആവശ്യമാണ്.

ഈ സാഹചര്യത്തിൽ കേരളത്തിലെ കർഷകരുടെ ജീവനോപാധിയായ റബ്ബറിന് ന്യായവില ഉറപ്പാക്കുവാൻ കേന്ദ്ര സർക്കാർ ഇടപെടണമെന്നും ഇറക്കുമതി ചൂങ്കും വർദ്ധിപ്പിക്കുവാൻ വാണിജ്യ കരാറുകളിൽ അനുവദിച്ചിട്ടുള്ള

വ്യവസ്ഥകൾ ഉപയോഗപ്പെടുത്തണമെന്നും സ്വാഭാവിക റബ്ബറിനെ ലൈവ്ലിഹുഡ് സെക്യൂരിറ്റി ബോക്സിൽ ഉൾപ്പെടുത്തണമെന്നും ഇറക്കുമതി ചെയ്യുന്ന സ്വാഭാവിക റബ്ബറിന് ഡബ്ല്യു.റ്റി.ഒ. ഉൾപ്പെടെയുള്ള കരാറുകളിൽ അംഗീകരിച്ചിട്ടുള്ള സേഫ് ഗാർഡ് ഡ്യൂട്ടി ഏർപ്പെടുത്തണമെന്നും, ആർ.സി.ഇ.പി. കരാർ ഉൾപ്പെടെ സ്വാഭാവിക റബ്ബറിനെ സംരക്ഷിക്കുവാൻ 'നെഗറ്റീവ് ലിസ്റ്റ്' അഥവാ സംരക്ഷിത ഉൽപ്പന്നങ്ങളുടെ പട്ടികയിൽ പെടുത്തണമെന്നും കർഷകർക്ക് പ്രയോജനം ചെയ്യുന്ന തരത്തിൽ ദേശീയ നയം രൂപീകരിക്കണമെന്നും റബ്ബർ ആക്ട് പിൻവലിക്കുകയോ കർഷകദ്രോഹ നടപടികൾ അതിൽ ഉൾപ്പെടുത്തുകയോ ചെയ്യരുതെന്നും, റബ്ബർ ബോർഡ് നിർമ്മാണകൾ സ്വാഭാവിക റബ്ബറിന്റെ ഏറ്റവും കൂടുതൽ ഉൽപ്പാദനം നടത്തുന്ന കേരളത്തിൽ നിന്ന് റബ്ബർ ബോർഡിന്റെ ആസ്ഥാന മന്ദിരം അന്യസംസ്ഥാനത്തേയ്ക്ക് മാറ്റുകയോ ചെയ്യരുതെന്നും റീജിയണൽ ഓഫീസുകൾ നിർമ്മാണകൾ കൂട്ടിയോജിപ്പിക്കുകയും ചെയ്ത നടപടി പിൻവലിച്ച് റീജിയണൽ ഓഫീസുകൾ പുനഃസ്ഥാപിക്കണമെന്നും ഈ സഭ കേന്ദ്ര സർക്കാരിനോട് ആവശ്യപ്പെടുന്നു” എന്ന പ്രമേയം അവതരിപ്പിക്കുന്നു.

ജലവിഭവ വകുപ്പുമന്ത്രി (ശ്രീ. മാത്യു റ്റി. തോമസ്): സർ, പ്രമേയത്തെ

ഞാൻ പിന്താങ്ങുന്നു.

ശ്രീ. കെ. സി. ജോസഫ്: സർ, ഞാൻ താഴെപ്പറയുന്ന ഭേദഗതി അവതരിപ്പിക്കുന്നു.

പ്രമേയത്തിന്റെ അവസാനത്തെ വരിയിൽ "കേന്ദ്ര സർക്കാരിനോട് ആവശ്യപ്പെടുന്നു" എന്നതിനു പകരം "കേന്ദ്ര സർക്കാരിനോടും, സംസ്ഥാന ഗവൺമെന്റ് പ്രഖ്യാപിച്ച വിലസ്ഥിരതാ ഫണ്ട് പ്രകാരം കിലോയ്ക്ക് 150 രൂപയായി നിശ്ചയിച്ച സംഭരണവില, ഉല്പാദനച്ചെലവും ആഗോള മാർക്കറ്റിലെ മാന്ദ്യവും കണക്കിലെടുത്ത് 200 രൂപയായി വർദ്ധിപ്പിക്കണമെന്ന് സംസ്ഥാന ഗവൺമെന്റിനോടും അഭ്യർത്ഥിക്കുന്നു" എന്ന് ചേർക്കുക.

ഞാൻ ഈ പ്രമേയത്തെ അനുകൂലിക്കുകയാണ്. ഈ പ്രമേയത്തിന്റെ ഉള്ളടക്കം കേരളത്തിന്റെ പൊതുവായ വികാരമാണ്. കേരളത്തിലെ പ്രധാനപ്പെട്ട നാണ്യവിളയായ റബ്ബറിനോട് കടുത്ത അവഗണനയാണ് ഇന്ന് കേന്ദ്രം വച്ചുപുലർത്തുന്നത്. കേരളത്തിലെ റബ്ബർ ബോർഡിന്റെ ഓഫീസുകൾ നിർത്തലാക്കിക്കൊണ്ടിരിക്കുകയാണ്. സ്ത്രീകളുൾപ്പെടെയുള്ള ജീവനക്കാരെ ത്രിപുര, ആസാം എന്നിവിടങ്ങളിലേയ്ക്ക് സ്ഥലം മാറ്റുകയാണ്. അതുപോലെ തന്നെ റബ്ബറിന്റെ ആനുകൂല്യവും സബ്സിഡിയും വെട്ടിക്കുറയ്ക്കുന്നു. ഈ

പ്രമേയത്തിൽ 'റബ്ബർ ബോർഡിന്റെ ആസ്ഥാന മന്ദിരം മാറ്റുന്നു' എന്നല്ല, 'ആസ്ഥാനം മാറ്റുന്നു' എന്നുപറയണം. കാരണം മന്ദിരം മാറ്റാൻ പറ്റില്ലല്ലോ.

'റബ്ബർ ബോർഡിന്റെ ആസ്ഥാന മന്ദിരം' എന്നുള്ളത് തിരുത്തണം. എന്റെ അമെന്റ്മെന്റ്, കേന്ദ്ര ഗവൺമെന്റിനോട് ഇത്രയും കാര്യങ്ങൾ ചെയ്യാൻ പറയുമ്പോഴും കേരളം ചെയ്യേണ്ട കാര്യങ്ങളിൽ അങ്ങ് മൗനം പാലിക്കുകയാണ്.

മുൻ യു.ഡി.എഫ്. ഗവൺമെന്റിന്റെ കാലത്ത് ധനകാര്യ വകുപ്പുമന്ത്രിയായ ശ്രീ. കെ. എം. മാണി റബ്ബർ വിലസ്ഥിരതാ ഫണ്ട് പ്രഖ്യാപിക്കുമ്പോൾ റബ്ബറിന്റെ വില 85 രൂപയായിരുന്നു. 65 രൂപ സബ്സിഡി കൊടുത്താണ് 150 രൂപയായി വില നിശ്ചയിച്ചത്. ആ 150 രൂപ ഇതുവരെ വർദ്ധിപ്പിച്ചിട്ടില്ല. കേന്ദ്ര ഗവൺമെന്റിനോട് നമ്മൾ ആവശ്യങ്ങൾ ഉന്നയിക്കുമ്പോൾ സംസ്ഥാന ഗവൺമെന്റ് വില സ്ഥിരതാ ഫണ്ട് പ്രകാരം കിലോയ്ക്ക് 150 രൂപയായി നിശ്ചയിച്ച സംഭരണ വില ഉല്പാദനച്ചെലവും ആഗോള മാർക്കറ്റിലെ മാന്യവുമു കണക്കിലെടുത്തുകൊണ്ട് 200 രൂപയായി വർദ്ധിപ്പിക്കണമെന്ന് സംസ്ഥാന ഗവൺമെന്റിനോട് അഭ്യർത്ഥിക്കുന്നു എന്ന് വരണം. നന്മ ചെയ്യാൻ ആവശ്യപ്പെടുമ്പോൾ നമ്മളും നന്മ ചെയ്യണം. ഇത് കേരളാ ഗവൺമെന്റിന്റെ ബാധ്യതയാണ്. അതുകൊണ്ട് ഈ പ്രമേയത്തിന്റെ അവസാന ഭാഗത്ത്

റബ്ബറിന്റെ വില സ്ഥിരതാ ഫണ്ടിലെ വില 150-ൽ നിന്ന് 200 ആക്കുന്നു എന്നുകൂടി ചേർക്കണമെന്ന് ഞാൻ അഭ്യർത്ഥിക്കുകയാണ്.

ശ്രീ. തിരുവഞ്ചൂർ രാധാകൃഷ്ണൻ: സർ, ഈ പ്രമേയത്തിൽ, 'റീജിയണൽ ഓഫീസുകൾ നിർത്തലാക്കുന്നതിനുള്ള നീക്കം പ്രതിഷേധാർഹമാണെന്നും ഈ നടപടിയിൽ നിന്ന് കേന്ദ്ര വാണിജ്യ വകുപ്പ് അടിയന്തിരമായി പിന്മാറണമെന്നും അഭ്യർത്ഥിക്കുന്നു' എന്നുകൂടി ചേർക്കണം. റബ്ബർ ബോർഡിന്റെ ഹെഡ് ഓഫീസ് എന്റെ മണ്ഡലത്തിലാണ് സ്ഥിതിചെയ്യുന്നത്. അവിടെ വലിയ സമരം നടക്കുകയാണ്. ശ്രീ. കെ. സി. ജോസഫ് പറഞ്ഞതുപോലെ അവിടെ ഈ ഓഫീസ് മാറ്റുന്നു, ജീവനക്കാരെ കൂട്ടത്തോടെ സ്ഥലം മാറ്റുന്നു. അതുകൊണ്ട് അവിടെ വലിയ സമരം നടന്നുകൊണ്ടിരിക്കുകയാണ്. കേരളത്തിന്റെ പൊതുവായ ഹൃദയ വികാരം കേന്ദ്രത്തെ അറിയിക്കുന്നതിനുവേണ്ടി ഈ അമെന്റ്മെന്റുകൂടി അംഗീകരിക്കണമെന്ന് അഭ്യർത്ഥിക്കുന്നു.

ശ്രീ. കെ. എം. മാണി: സർ, ഞാൻ ധനകാര്യമന്ത്രിയായിരിക്കുമ്പോൾ 65 രൂപ നഷ്ടം സഹിച്ചാണ് റബ്ബറിന്റെ സംഭരണ വില പ്രഖ്യാപിച്ചത്. ഇപ്പോഴും അത്രയും നഷ്ടം സഹിച്ചാൽ മതി. ശ്രീ. കെ. സി. ജോസഫ് പറഞ്ഞതുപോലെ സംഭരണ വില

200 രൂപയാക്കി വർദ്ധിപ്പിച്ചുകൊണ്ട് റബ്ബർ കൃഷിക്കാരെ സംരക്ഷിക്കാൻ ഗവൺമെന്റ് നടപടി സ്വീകരിക്കണം.

ശ്രീ. മോൻസ് ജോസഫ്: സർ, ഈ പ്രമേയത്തെ അനുകൂലിക്കുന്നതിന് തടസ്സമില്ല. റബ്ബറിന് 125 രൂപയോളം മാർക്കറ്റിൽ കിട്ടുന്നുണ്ട്. 25 രൂപയേ ഗവൺമെന്റിന് നഷ്ടപ്പെടുന്നുള്ളൂ. ഇപ്പോളത് 129 രൂപയോളം വന്നിട്ടുണ്ട്. 20-21 രൂപയേ ഇപ്പോൾ നഷ്ടം വരികയുള്ളൂ. കഴിഞ്ഞ ഗവൺമെന്റ് 85 രൂപയോളം നഷ്ടം സഹിച്ചാണ് കൊടുത്തിരുന്നത്. 200 രൂപയായി വിലസ്ഥിരതാ ഫണ്ട് മാറ്റുകയെന്നുള്ളത് ഏറ്റവും ആവശ്യമുള്ള കാര്യമാണ്. ആ ഭേദഗതി അവതരിപ്പിക്കുകയാണ്.

ശ്രീ. പി. സി. ജോർജ്ജ്: സർ, ഈ പ്രമേയത്തെ നൂറുശതമാനം അനുകൂലിക്കുകയാണ്. ഇവിടെ നടന്ന ചർച്ചയിൽ പൊതുവായി 200 രൂപ എന്നത് വന്നിട്ടുള്ളതാണ്. ഒരു റബ്ബർ തൈ നട്ടാൽ പത്താം കൊല്ലമാണ് ആദായം കിട്ടുന്നത്. ഒരേക്കർ റബ്ബർ കൃഷി ചെയ്യണമെങ്കിൽ എത്രയോ ലക്ഷം രൂപ മുടക്കണം. അത്രയും പണം മുടക്കിക്കഴിഞ്ഞാൽ പത്താം കൊല്ലമാണ് റബ്ബറിൽ നിന്ന് എന്തെങ്കിലും കിട്ടുന്നത്. ആ സാഹചര്യത്തിൽ നിർബന്ധമായും 200 രൂപയെങ്കിലും കിട്ടിയേ മതിയാകൂ. വില നിശ്ചയിക്കുമ്പോൾ റബ്ബറിന്റെ പാലിന്റെ വില നിശ്ചയിച്ചാൽ മാത്രം

പോരാ. അതിന്റെ ഉല്പാദനച്ചെലവ് കണക്കാക്കുമ്പോൾ വസ്തുവിന് ഒരു വിലയുണ്ട്, ആ വില കിട്ടേണ്ട; ആ വിലയുടെ പലിശയെങ്കിലും കണക്കാക്കിയാൽ പ്രശ്നം പരിഹരിക്കപ്പെടും. ബഹുമാനപ്പെട്ട കൃഷി വകുപ്പുമന്ത്രിയെപ്പറ്റി വളരെ നല്ല അഭിപ്രായമാണ് എനിക്കുള്ളത്. പക്ഷെ, 200 രൂപ എന്നത് കുറയ്ക്കാൻ ശ്രമിച്ചാൽ അങ്ങയെപ്പറ്റി നല്ലത് പറയാൻ കഴിയാതെ പോകും. അങ്ങ് അത് ചെയ്തേ തീരൂ. 200 രൂപയെന്ന് തന്നെ തീരുമാനിക്കണമെന്ന ഭേദഗതി അവതരിപ്പിക്കുകയാണ്.

മി. സ്പീക്കർ: ശ്രീ. കെ. സി. ജോസഫിന്റെ ഭേദഗതിക്കെതിരെ ബഹുമാനപ്പെട്ട ജലവിഭവ വകുപ്പുമന്ത്രി ഒരു തടസ്സവാദം എഴുതി നൽകിയിട്ടുണ്ട്. അദ്ദേഹത്തിന് അത് ഉന്നയിക്കാവുന്നതാണ്.

തടസ്സവാദം

ജലവിഭവ വകുപ്പുമന്ത്രി (ശ്രീ. മാത്യു റ്റി. തോമസ്): സർ, ബഹുമാനപ്പെട്ട അംഗം ഭേദഗതി അവതരിപ്പിക്കുന്നതിന് മുമ്പ് പറയണമായിരുന്നു. പൊതുവികാരമെന്ന നിലയിൽ അവതരിപ്പിക്കുന്നതിൽ എനിക്ക് തർക്കമില്ല. ഞാൻ വയ്ക്കാൻ ഉദ്ദേശിച്ച ആശയം ഒരു കടുത്ത സാങ്കേതിക വാദമല്ല. നിയമസഭ പ്രമേയം പാസ്സാക്കിയാൽ അത് നിയമസഭയുടെ പ്രമേയമാണ്. പക്ഷേ ഇത് സംസ്ഥാന സർക്കാർ അവതരിപ്പിക്കുന്ന ഒരു പ്രമേയമാണ്. സംസ്ഥാന സർക്കാരിനോടുതന്നെ

ഒരു നിവൃത്തി ചോദിച്ചുകൊണ്ട് സർക്കാരിന്റെ പ്രതിനിധിയായ മന്ത്രി ഒരു പ്രമേയം അവതരിപ്പിക്കുന്നതിൽ അഭംഗിയുണ്ട്, അത് ചട്ടവിരുദ്ധമാണ്. പക്ഷെ ഈ വികാരങ്ങളോട് യോജിക്കുകയാണ്. ബഹുമാനപ്പെട്ട മന്ത്രി അവതരിപ്പിക്കുന്ന ഒരു പ്രമേയത്തിൽ സംസ്ഥാന സർക്കാർ ഇന്നയിന്ന കാര്യങ്ങൾ ചെയ്യണമെന്നുള്ള നിർദ്ദേശം വരുന്നത് അനൗചിത്യമാണ്. അത് ശ്രീ. കെ. സി. ജോസഫിന് മനസ്സിലാകുമെന്ന് കരുതുന്നു. രണ്ടാമത്തെ വിഷയം, ബഹുമാനപ്പെട്ട മന്ത്രി അവതരിപ്പിച്ച പ്രമേയം 1995-ലെ ലോക വാണിജ്യ കരാർ, 2009-ലെ ആസിയാൻ കരാർ തുടങ്ങി കേന്ദ്ര ഗവൺമെന്റ് എടുത്ത നടപടികൾ..., അവസാനം വന്നത് റബ്ബർ ബോർഡിന്റെ ആസ്ഥാന മന്ദിരം അന്യസംസ്ഥാനത്തേയ്ക്ക് മാറ്റാൻ പാടില്ലായെന്നും അത് ഇവിടെത്തന്നെ നിലനിർത്തണമെന്നുള്ളതുമാണ്. ഇപ്പോൾ സംസ്ഥാന ഗവൺമെന്റ് ചെയ്യേണ്ട ഒരു വിഷയം ഈ പ്രമേയത്തിൽ ചേർക്കുമ്പോൾ മൂലപ്രമേയത്തിന്റെ വിഷയത്തിന്റെ പരിധിക്കപ്പുറത്താണ് ബഹുമാന്യരായ കെ.സി. ജോസഫും മാണിസാറും മോൻസ് ജോസഫും തിരുവഞ്ചൂർ രാധാകൃഷ്ണനും അവതരിപ്പിച്ചിരിക്കുന്ന ഭേദഗതികൾ. അത് സംസ്ഥാന ഗവൺമെന്റ് പരിഗണിക്കേണ്ട മറ്റൊരു വിഷയമാണ്. യോജിച്ച് ഒരു പ്രമേയം പാസ്സാക്കുന്ന വിഷയമെന്ന നിലയിൽ ഇക്കാര്യത്തിൽ എന്തുചെയ്യണമെന്ന് ശ്രീ. കെ. സി.

ജോസഫ് തന്നെ തീരുമാനിച്ചിട്ടുണ്ട്.

ശ്രീ. കെ. സി. ജോസഫ്: സർ, അദ്ദേഹം പറഞ്ഞത് ശരിയല്ല. സഭയുടെ സെൻസ് ഇതാണ്. സഭയുടെ സെൻസ് കേന്ദ്ര ഗവൺമെന്റിനോട് അഭ്യർത്ഥിക്കുന്നു, കേരള ഗവൺമെന്റിനോട് അഭ്യർത്ഥിക്കുന്നു. അത് ഞങ്ങളുടെ അവകാശമാണ്. അതിൽ യാതൊരു മാറ്റവും വരുത്താൻ പാടില്ല.

ശ്രീ. മാത്യു റ്റി. തോമസ്: സർ, സംസ്ഥാന ഗവൺമെന്റിലെ ഒരു മന്ത്രിയാണ് പ്രമേയം അവതരിപ്പിച്ചിരിക്കുന്നത്.

ശ്രീ. രാജ എബ്രഹാം: സർ, കേന്ദ്ര സർക്കാരിനോട് അഭ്യർത്ഥിക്കുന്ന ഒരു പ്രമേയമാണിത്. കേന്ദ്ര ഗവൺമെന്റ് നയാപൈസ തരുന്നില്ല. 200 രൂപ എന്ന ഓറൽ അമെന്റ്മെന്റ് ദൗർഭാഗ്യവശാൽ പ്രചരണത്തിനുവേണ്ടിയുള്ള ഒരു ഭേദഗതിയായിപ്പോയി. അത് ഈ പ്രമേയത്തിലല്ല വേണ്ടത്. സംസ്ഥാന ഗവൺമെന്റ് 200 രൂപ കൊടുക്കണം. കേന്ദ്രത്തിലെ വിലസ്ഥിരതാ ഫണ്ടുകൂടി വാങ്ങി 200 രൂപ കൊടുക്കണമെന്നാക്കി മാറ്റുകയാണെങ്കിൽ അത് ന്യായമാണ്. അതേ ഞാൻ പറഞ്ഞുള്ളൂ. ഇന്നലെ കേന്ദ്ര ഗവൺമെന്റ് കൊണ്ടുവന്നിരിക്കുന്ന നിർദ്ദേശം റബ്ബർ ഇറക്കുമതിയിൽ കേന്ദ്ര ഗവൺമെന്റിനുള്ള നിയന്ത്രണം പൂർണ്ണമായും എടുത്തുകളയാൻ പോകുന്നു എന്നതാണ്. അത് പാടില്ല. അതോടുകൂടി

ഓപ്പൺ മാർക്കറ്റിൽ റബ്ബർ വരികയാണ്. അതുസംബന്ധിച്ചുകൂടി ഈ പ്രമേയത്തിൽ ഉൾപ്പെടുത്തണമെന്നാണ് എനിക്ക് അഭ്യർത്ഥിക്കാനുള്ളത്.

ശ്രീ. വി. എസ്. സുനിൽ കുമാർ: സർ, ശ്രീ. കെ. സി. ജോസഫ് അവതരിപ്പിച്ച ഭേദഗതിയുടെ സത്തയോട് വിരോധിപ്പിച്ചിട്ടില്ല. ശ്രീ. കെ. സി. ജോസഫ് പറഞ്ഞ 'ആസ്ഥാന മന്ദിരം' എന്നുള്ളത് 'ആസ്ഥാനം' എന്നാക്കി ഭേദഗതി ചെയ്യാൻ.....,

ശ്രീ. തിരുവഞ്ചൂർ രാധാകൃഷ്ണൻ: സർ, ഈ നടപടികളിൽ കേരളത്തിന്റെ പ്രതിഷേധം അറിയിക്കണം. നമ്മൾ ഒരുമാതിരി കൈയും കാലും പിടിക്കുന്ന രീതിയിൽ നിയമസഭയിൽ പ്രമേയം പാസ്സാക്കരുത്. നമ്മുടെ അന്തസ്സ് ഉയർത്തിപ്പിടിക്കണം.

ശ്രീ. വി. എസ്. സുനിൽ കുമാർ: സർ, പ്രതിഷേധത്തിന്റെ ഒരു വാക്ക് ഇതിനകത്ത് ചേർക്കുന്നതുകൊണ്ട് വിരോധമില്ല. സംസ്ഥാന നിയമസഭ പ്രതിഷേധത്തിലാണല്ലോ ഈ പ്രമേയം അവതരിപ്പിക്കുന്നത്. എങ്കിൽപ്പോലും അങ്ങ് പറഞ്ഞതുപോലെ പ്രതിഷേധം അറിയിക്കുകയും അത് പിൻവലിക്കാൻ പാടില്ലെന്ന് പറയുകയും ചെയ്യുന്ന രീതിയിൽ തന്നെയാണ് വന്നിരിക്കുന്നത്. അതും കൂടി ചേർക്കുന്നതായിരിക്കും. ശ്രീ. കെ. സി. ജോസഫ് പറഞ്ഞ പ്രധാനപ്പെട്ട പ്രശ്നം

200 രൂപയാക്കുക എന്നുള്ളതാണ്. ഈ പ്രമേയത്തിൽ സംസ്ഥാന സർക്കാരിന്റെ ഈ പദ്ധതിക്ക് കേന്ദ്ര സർക്കാരിന്റെ സാമ്പത്തിക സഹായം ആവശ്യമാണെന്ന് അഭ്യർത്ഥിക്കുകയാണ്. ശ്രീ. കെ. എം. മാണി മന്ത്രിയായിരിക്കെ സംസ്ഥാന ഗവൺമെന്റ് ഏകപക്ഷീയമായി ആരംഭിച്ച ഒരു പദ്ധതിയാണിത്. വാസ്തവത്തിൽ ഈ വിലയിടിവിന് കാരണക്കാർ കേന്ദ്ര ഗവൺമെന്റാണ്. ഇപ്പോൾ ആർ.സി.ഇ.പി. കരാർ കൂടി വന്നാൽ ചുങ്കരഹിതമായി പൂർണ്ണമായും ഇറക്കുമതി ചെയ്യാൻ പോകുന്ന ഒരു ഇനമാണ് റബ്ബർ. സംസ്ഥാന ഗവൺമെന്റും സംസ്ഥാനത്തെ ജനങ്ങളുമെല്ലാം ഈ അടിസ്ഥാന പ്രശ്നങ്ങളിലേക്ക് ഒറ്റക്കെട്ടായി പിൻ പോയിന്റ് ചെയ്യേണ്ട സമയത്ത് സംസ്ഥാന ഗവൺമെന്റ് ചെയ്തുകൊണ്ടിരിക്കുന്ന സഹായം പോരാ എന്നുകൂടി ചേർത്തുവെച്ചുകൊണ്ട് മന്ത്രിയെക്കൊണ്ടുതന്നെ പ്രമേയം അവതരിപ്പിക്കുന്നത് അനൗചിത്യമാണ്. നേരത്തെ ഇതുസംബന്ധിച്ച് അടിയന്തര പ്രമേയവും ശ്രദ്ധക്ഷണിക്കലും അവതരിപ്പിച്ചിരുന്നു. ശ്രീ. പി.സി. ജോർജ്ജും ശ്രീ. മോൻസ് ജോസഫുമടക്കമുള്ള എല്ലാവരും പൈസ വർദ്ധിപ്പിക്കണമെന്ന വിഷയം ഉന്നയിച്ചതാണ്. ഈ പ്രമേയം കേന്ദ്രത്തിലേക്ക് മാത്രമുള്ള ഒരു പ്രമേയമെന്ന നിലയിലാണ് സംസ്ഥാന ഗവൺമെന്റ് അവതരിപ്പിക്കുന്നത്. അതുകൊണ്ട് തുക വർദ്ധിപ്പിക്കുന്നതിന് ഗവൺമെന്റ് എതിരാണെന്ന നിലയിലുള്ള

വ്യാഖ്യാനമുണ്ടാകുന്നത് ശരിയല്ല. സംസ്ഥാന ഗവൺമെന്റ് തന്നെ സംസ്ഥാന
 ഗവൺമെന്റിനോട് ആവശ്യപ്പെടുന്ന രീതിയിലേക്ക് ഈ പ്രമേയം വരുന്നത്
 പ്രമേയത്തിന്റെ ഫോക്കസ് നഷ്ടപ്പെടാൻ ഇടയാക്കുമെന്നുള്ളതുകൊണ്ടും.... കേന്ദ്ര
 ഗവൺമെന്റിന്റെ തെറ്റായ നയങ്ങൾ, ഇനി വരാനിരിക്കുന്ന കാര്യങ്ങൾ കൂടി....,
 ആർ.സി.ഇ.പി. കരാറിന്റെ കാര്യം സൂചിപ്പിച്ചിട്ടുണ്ട്. അതടക്കമുള്ള കാര്യങ്ങൾ
 ഇതിൽ ഉൾപ്പെടുത്തിയിട്ടുണ്ട്. ഇന്ന് ഇന്ത്യയിൽ 90 ശതമാനം റബ്ബർ
 ഉല്പാദിപ്പിക്കുന്ന സംസ്ഥാനമാണ് കേരളം. ആസിയാൻ കരാറിന്റെയും വരാൻ
 പോകുന്ന ആർ.സി.ഇ.പി. കരാറിന്റെയും കാര്യത്തിൽ സംസ്ഥാനം
 കൊടുത്തിരിക്കുന്ന കത്ത് എന്നുപറഞ്ഞാൽ വരാൻ പോകുന്ന മന്ത്രിതല ചർച്ചയ്ക്ക് മുൻ
 സ്റ്റേറ്റുകൾക്കകൂടി അഭിപ്രായം പറയാൻ അവസരമുണ്ടാകണമെന്നുള്ളതാണ്.
 കാരണം ഇത് കാര്യമായി ബാധിക്കുന്ന സംസ്ഥാനമാണ് കേരളം. നമ്മുടെ
 അഭിപ്രായങ്ങളൊന്നുംതന്നെ അവർ മനസ്സിലാക്കുന്നില്ല. ഇത്തരം നിരവധി
 കാര്യങ്ങളടങ്ങുന്ന ഒരു കത്ത് അങ്ങോട്ട് കൊടുക്കുകയുണ്ടായി. ആ കത്തിന് ആകെ
 കിട്ടിയിരിക്കുന്ന മറുപടി റബ്ബറൈസ്ഡ് റോഡുകളുടെ നിർമ്മാണത്തിന് അത്
 ഉപയോഗിക്കാൻ ആലോചിക്കുന്നുവെന്നും അത് വിദഗ്ധ സമിതി
 പരിശോധിക്കുന്നുവെന്നുള്ളതുമാണ്. ഈ സഭ അറിയാൻവേണ്ടി ഒരു കാര്യംകൂടി

പറയുകയാണ്, വരുംദിവസങ്ങളിൽ കേരളത്തിലേയ്ക്ക് പാഠ്യായിൽ ഇറക്കുമതി ചെയ്യുന്നതിനുവേണ്ടിയുള്ള ഒരു കത്ത് ഗവൺമെന്റിന് ലഭിച്ചിരിക്കുകയാണ്. പാഠ്യായിൽ ഇറക്കുമതി ചെയ്യുന്നതിലുള്ള നിങ്ങളുടെ അഭിപ്രായം എന്താണെന്നാണ് ചോദിച്ചിരിക്കുന്നത്. കേരളത്തിലെ പോർട്ടുകളിലേയ്ക്ക് പാഠ്യായിൽ ഇറക്കുമതി ചെയ്യുന്നതിനെതിരെ നിരവധിയായ സമരങ്ങളുണ്ടായിട്ടുണ്ട്. അതിനെത്തുടർന്ന് കേസും നടന്നു. സുപ്രീം കോടതിയിലടക്കം പോയി കേസ് നടത്തി ആ തീരുമാനം തെറ്റാണെന്ന് പറഞ്ഞതിനുശേഷം വീണ്ടും ബി.ജെ.പി. ഗവൺമെന്റ് ആ തീരുമാനം രാഷ്ട്രീയമായി മാറ്റാൻ തീരുമാനമെടുത്തപ്പോൾ ബഹു. മുഖ്യമന്ത്രിയും കൃഷി വകുപ്പുമന്ത്രിയെന്ന നിലയിൽ ഞാനും അതിനെതിരായി കത്ത് അയച്ചിട്ടുണ്ട്. നമ്മുടെ സഭയിൽ ചർച്ച ചെയ്യാൻ പോലും സമയം കിട്ടിയില്ല. ഇനിയിത് നാളികേര കൃഷിക്കാരെയും ബാധിക്കാൻ പോകുന്ന നിലയിലേയ്ക്ക് വരികയാണ്. കേന്ദ്ര ഗവൺമെന്റ് നിരന്തരമായി കാർഷിക മേഖലയിൽ നടത്തിക്കൊണ്ടിരിക്കുന്ന ഈ ജനവിരുദ്ധമായ നയങ്ങൾക്കെതിരായി നമ്മൾ ഒറ്റക്കെട്ടായി നിൽക്കേണ്ടതാണ്. ഇവിടെ ഒരു അഭിപ്രായ വ്യത്യാസവും നമുക്കുണ്ടാകേണ്ട കാര്യമില്ല.

ശ്രീ. കെ. എം. മാണി: സർ, ഈ അടിയന്തര സാഹചര്യം മുൻനിർത്തി ഒരു സർവ്വകക്ഷി നിവേദകസംഘം ഡൽഹിയിലേയ്ക്ക് പോകാമെന്ന് സഭയിൽ പറഞ്ഞിട്ട്

കുറേ ദിവസങ്ങളായി. അങ്ങനെയൊന്നെങ്കിൽ അടിയന്തരമായി ഡൽഹിയിലേയ്ക്ക് അഖിലകക്ഷി സംഘം പോയി കേന്ദ്ര ഗവൺമെന്റിനെ കാര്യങ്ങൾ പറഞ്ഞ് ബോധ്യപ്പെടുത്തണം.

ശ്രീ. കെ. സി. ജോസഫ്: സർ, അങ്ങയുടെ അഭിപ്രായം മാനിച്ചുകൊണ്ട് ചോദിക്കുകയാണ്, വില സ്ഥിരതാ ഫണ്ടിനാവശ്യമായ തുക അനുവദിക്കണമെന്ന് കേന്ദ്ര ഗവൺമെന്റിനോട് ആവശ്യപ്പെടാൻ പാടില്ലേ; സംസ്ഥാന ഗവൺമെന്റ് പ്രഖ്യാപിച്ച വില സ്ഥിരതാഫണ്ട് പ്രകാരം കിലോയ്ക്ക് 150 രൂപയായി നിശ്ചയിച്ച സംഭരണവില ഉല്പാദനച്ചെലവും ആഗോളമാർക്കറ്റിലെ മാന്യവും കണക്കിലെടുത്ത് 200 രൂപയായി വർദ്ധിപ്പിക്കാനാവശ്യമായ ഫണ്ട് അനുവദിക്കണമെന്ന കാര്യം ഇവിടെ ഉൾപ്പെടുത്താം.

ശ്രീ. വി. എസ്. സുനിൽ കുമാർ: സർ, രണ്ടാമത്തെ പേജിലെ അവസാനത്തെ വരിയിൽ ഭേദഗതി വരുത്തിക്കൊണ്ട് അത് ചേർക്കാവുന്നതാണ്.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ശ്രീ. കെ. എം. മാണി പറഞ്ഞതുപോലെ കഴിഞ്ഞ തവണ ഇത് ചർച്ച ചെയ്തപ്പോൾ സർവ്വകക്ഷി നിവേദകസംഘം പോകാമെന്ന് പറഞ്ഞതാണ്. അതിനുള്ള നടപടി സ്വീകരിക്കണം. കേന്ദ്രത്തിനും ഇക്കാര്യത്തിൽ ഉത്തരവാദിത്വമുണ്ടല്ലോ. മെയ്ക്ക് ഇൻ ഇന്ത്യയിൽ

ഉൾപ്പെടുത്താമെന്നും നയം രൂപീകരിക്കാമെന്നും ഇപ്പോൾ തന്നെ പ്രധാനമന്ത്രി പറഞ്ഞു. ഇതൊന്നും അവർ ചെയ്യുന്നില്ല. സംസ്ഥാനത്തെ റബ്ബർ കർഷകരെ സംരക്ഷിക്കേണ്ട ഉത്തരവാദിത്വം കേന്ദ്ര ഗവൺമെന്റിനുമുണ്ട്. റബ്ബറിന്റെ വില 80 രൂപയായപ്പോൾ കഴിഞ്ഞ യു.ഡി.എഫ്. ഗവൺമെന്റാണ് അത് 150 രൂപയാക്കിയത്. ഇപ്പോൾ വില കുറഞ്ഞുകൊണ്ടിരിക്കുന്ന സമയമാണ്. തന്നെയുമല്ല, മലേഷ്യയുൾപ്പെടെയുള്ള രാജ്യങ്ങളിൽ ഇപ്പോൾ ടാപ്പിംഗ് ആരംഭിച്ചുകഴിഞ്ഞു. അപ്പോൾ വീണ്ടും വില കുറയാനുള്ള സാഹചര്യം നിലനിൽക്കുകയാണ്. അതുകൊണ്ട് വില സ്ഥിരതാ ഫണ്ട് 200 രൂപയാക്കണമെന്ന ആവശ്യം കേന്ദ്രത്തിന്റെകൂടി സഹായത്തോടെ നടപ്പാക്കുക എന്നുള്ള നിലയിലേയ്ക്ക് വരുന്നതായിരിക്കും അഭികാമ്യം എന്നാണ് എനിക്ക് പറയാനുള്ളത്.

ശ്രീ. വി. എസ്. സുനിൽ കുമാർ : സർ, സംസ്ഥാന സർക്കാരിന്റെ ഈ പദ്ധതിക്ക് കേന്ദ്ര സർക്കാർ സാമ്പത്തിക സഹായം അനുവദിക്കണമെന്ന ശ്രീ. കെ. സി. ജോസഫിന്റെ ഓറൽ അമെന്റ്മെന്റുകൂടി ചേർത്ത് ഭേദഗതി വരുത്തിക്കൊണ്ട്...

ശ്രീ. സി. എഫ്. തോമസ്: സർ, 200 രൂപയാക്കി വർദ്ധിപ്പിക്കുന്നതിന് കേന്ദ്ര ഗവൺമെന്റ് ആവശ്യമായ ധനസഹായം നൽകണമെന്നാണ് ആവശ്യപ്പെടേണ്ടത്.

ശ്രീ. വി. എസ്. സുനിൽ കുമാർ : സർ, 200 രൂപ എന്ന് പറയേണ്ട. കേന്ദ്രം

200 രൂപയിൽ കൂടുതൽ തരികയാണെങ്കിൽ നല്ലതല്ലേ; വർദ്ധിപ്പിക്കണമെന്ന് വച്ചാൽ പോരേ, ഇത്ര തുകയെന്ന് പറയാതിരിക്കുന്നതാണ് നല്ലത്.

ശ്രീ. കെ. എം. മാണി : സർ, വർദ്ധിപ്പിക്കണമെന്ന് പറഞ്ഞാൽ 10 രൂപ വർദ്ധിപ്പിച്ചാൽ പോരാ, 200 രൂപയെങ്കിലും വർദ്ധിപ്പിക്കണം.

ശ്രീ. വി. എസ്. സുനിൽ കുമാർ: സർ, സഭ പൊതുവായി റബ്ബർ കൃഷിക്കാരുടെ കാര്യത്തിൽ എടുത്തിരിക്കുന്ന ആത്മാർത്ഥമായ സമീപനത്തെ ഞാൻ അഭിനന്ദിക്കുകയാണ്. അങ്ങ് പറഞ്ഞ പ്രതിഷേധം ഇതിനകത്ത് സൂചിപ്പിക്കുന്നുണ്ട്. ഏറ്റവും ചുരുങ്ങിയത് 200 രൂപയെങ്കിലുമാക്കി വർദ്ധിപ്പിക്കുന്നതിനുവേണ്ടി കേന്ദ്ര ഗവൺമെന്റ് സഹായിക്കണമെന്ന അമെന്റ്മെന്റ് ഇതിനകത്ത് ചേർക്കുന്നുണ്ട്. 'ആസ്ഥാനമന്ദിരം' എന്നത് 'ആസ്ഥാനം' എന്നാക്കി മാറ്റുന്നുണ്ട്. ഈ രീതിയിൽ ഈ പ്രമേയം ഏകകണ്ഠമായി പാസ്സാക്കണമെന്ന് അഭ്യർത്ഥിക്കുകയാണ്.

സർവ്വകക്ഷി സംഘത്തെ അയയ്ക്കുന്നതിനുമുമ്പായി കർഷകരുടെ മീറ്റിംഗ് സഭ കഴിഞ്ഞയുടനെ വിളിച്ച് ചേർക്കുമെന്ന് പറഞ്ഞിരുന്നു. ആ മീറ്റിംഗ് കഴിഞ്ഞതിനുശേഷം സർവ്വകക്ഷി മീറ്റിംഗിലേയ്ക്ക് പോകാമെന്നാണ് ഗവൺമെന്റ് പ്രഖ്യാപനം നടത്തിയിരുന്നത്.

ശ്രീ. സണ്ണി ജോസഫ് : സർ, പലതവണ ചർച്ച നടത്തിയതല്ലേ?

ശ്രീ. വി. എസ്. സുനിൽ കുമാർ: സർ, കൃഷിക്കാരുമായി ചർച്ച ചെയ്യേണ്ടതുണ്ട്.

റബ്ബർ കൃഷിക്കാരുടെ സംഘടനകൾ പലതും നിവേദനം തന്നിട്ടുണ്ട്. നമ്മൾ എം.എൽ.എ.മാരെല്ലാം പ്രതിനിധാനം ചെയ്യുന്നതാണ്. അതിന്റെ അടിസ്ഥാനത്തിലാണ് യോഗം വിളിക്കാൻ തീരുമാനിച്ചത്. സഭ പൊതുവായി എല്ലാവരുംകൂടി ആലോചിച്ച് അതിന് മുമ്പ് പോകണമെന്നുണ്ടെങ്കിൽ അങ്ങനെ ആലോചിക്കാവുന്നതാണ്. ഇതിൽ തർക്കിക്കേണ്ട വിഷയങ്ങളില്ല. നമുക്ക് എല്ലാവർക്കും ഇക്കാര്യത്തിൽ ഒറ്റ അഭിപ്രായമേയുള്ളൂ.

മി. സ്പീക്കർ : ബഹുമാനപ്പെട്ട മന്ത്രി അംഗീകരിച്ച പ്രമേയത്തിന്മേലുള്ള ഭേദഗതികൾ സഭ അംഗീകരിച്ചിരിക്കുന്നു.

ഭേദഗതി ചെയ്ത പ്രകാരമുള്ള പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഭേദഗതി ചെയ്ത പ്രകാരമുള്ള പ്രമേയം സഭ ഏകകണ്ഠമായി അംഗീകരിച്ചു.

(ധനകാര്യം)